

Il-Malti

Pubblikazzjoni tal-Akkademja tal-Malti

HARĠA SPEĊJALI

XCVI

2023

Pubblikazzjoni
L-Akkademja tal-Malti
klabb kotba maltin

Il-Bord Editorjali

Editur: Glen Attard

Koordinatur tal-pubblikazzjoni: Joseph P. Borg

Qari tal-provi: Reno Fenech

Pubblikazzjoni tal-Akkademja tal-Malti

© 2024 L-Akkademja tal-Malti

ISBN:

L-ATTI TAL-KONFERENZA

AHNA ĠEJNA MILL-ĠENNA

L-Ispiritwalità fil-Ħajja u l-Kitba ta' Oliver Friggieri

L-Akkademja tal-Malti

L-Istitut Karmelitan

Id-Dipartiment Tal-Malti Tal-Università

5 ta' Marzu 2022

Werrej

Dahla Editorjali

Glen Attard

Il-Jien fil-Holqien: L-Ispiritwalità Ekoloġika
fil-Poeżiji ta' Oliver Friggieri

Beverly Agius

L-ispiritwalità ta' Karlu Manju *Fil-Parlament ma jikbrux ffuri*

David Aloisio

“Hi torri li għandu sisien fondi ħafna”

– Il-Parabbola tat-Tradizzjoni f'*La Jibbnazza Niġi Lura*

P. Charlò Camilleri, O.Carm

Il-Paradoss tal-Kurċifiss

Dun Jonathan Farrugia

'Il Barra fil-Fond: Alla, l-Imħabba u l-Mewt

fl-Eżistenzjaliżmu ta' Oliver Friggieri

Robert Farrugia Flores

Oliver Friggieri: Fragilità, Dissens u Ikonizzazzjoni Nazzjonali
Adrian Grima

Alla huwa kontra Alla? L-Ispiritwalità f'*L-Istramb*
Romario Sciberras

(Appendiċi) ?

Il-poster tas-seminar

Il-programm tas-seminar

Dahla Editorjali

AĦNA ĠEJNA MILL-ĠENNA: L-ISPIRITWALITÀ FIL-ĦAJJA U L-KITBA TA' OLIVER FRIGGIERI

Glen Attard

Nhar is-Sibt 5 ta' Marzu 2022, ġewwa l-Kunvent tal-Karmelitani fl-Imdina, ittellgħet il-Konferenza "Aĥna Ġejna mill-Ġenna: L-Ispiritwalità fil-Ħajja u l-Kitba ta' Oliver Friggieri" fl-okkażjoni tal-anniversarju tat-twelid tal-mibki Prof. Friggieri. Il-Konferenza kienet organizzata mill-Istitut Karmelitan, l-Akkademja tal-Malti, u d-Dipartiment tal-Malti fl-Università. Seba' kelliema esploraw aspetti differenti tal-ispiritwalità ta' Friggieri, kollha kemm huma bit-tir li joħorġu d-dimensjoni fundamentali tal-ħarsa kontemplattiva ta' Friggieri fuq il-madwar. Mill-ħarsa lejn il-fragilità tiegħu nnifsu u d-dissens lejn is-soċjetà Maltija hija u tinbidel radikalment maż-żmien, għall-ħarsa lejn it-tigrib li jġibu l-istituzzjonijiet soċjali, għall-ħarsa lejn l-integrità tal-ħolqien u l-kundizzjoni ħlejqija, għall-ħarsa lejn il-logħba qawwija bejn il-fidi u l-politika, Kristu u l-Knisja, għall-ħarsa lejn ir-religjon bħala sies u għajn ta' għaqda ta' ġens, għall-ħarsa lejn it-taqbida bejn il-moħħ u l-qalb fil-materja tal-fidi u t-tbatija fejjieda tas-salib, għall-ħarsa, fl-aħħar nett, lejn il-kategoriji eżistenzjali tal-imħabba, il-mewt, u Alla; dawn kienu biss ftit mill-aspetti li l-Konferenza ddiskutiet.

Meta nitkellmu dwar l-esperjenza spiritwali u l-ħarsa kontemplattiva ta' Friggieri qed nifhmu dik l-attitudni f'ħajjet

il-poeta li permezz tagħha fittex li jifhem is-sens tal-ħajja, jittraxxendi l-issa u l-jien, u jesplora l-possibbiltajiet kollha li toffrilna l-Verità. Fi kliem l-istudjuż Olandiż Kees Waaijman, l-ispiritwalità hija “qawmien” għal għarfien profund interjuri u “żvilupp” tal-fakultajiet interjuri tagħna. Dan jimplika, allura, ridimensjonament tal-ħajja esterjuri tagħna lejn l-interjuri, is-sottili, l-invizibbli, il-moħbi ... il-mistiku. Dan ir-riordinament jinizjana għal dimensjonijiet li jmorru lil hinn mir-raġuni u l-logika, u minħabba f’hekk l-ispiritwalità spiss tiġi mħallta mar-religjon u mal-eżoterizmu. Izda fil-fatt l-ispiritwalità tisboq bil-wisq l-istrutturi fissi tar-religjon, mingħajr ma teskludihom. Il-kriterju biex wieħed jeżamina jekk dan il-proċess interjuri huwiex ġenwin jew le huwa t-trasformazzjoni u l-maturità tal-persuna fil-livelli kollha li jżewqu l-eżistenza tagħha f’din id-dinja.¹ Fil-każ ta’ Friggieri, l-ispiritwalità tiegħu tnaqqxet mela mhux biss fl-irwoli bhala missier, għalliem, poeta, kritiku letterarju, eċċ, li dejjem qeda bil-qalb, imma wkoll fis-sens unit li huwa ta lil dawn biex jiffirma identità integra, konċiljata.

F’*La Jibbnazza Niġi Lura* naqraw hekk, “Mill-Ġenna, ma. Hemm triq waħda, mill-Ġenna sar-raħal. Aħna ġejna mill-Ġenna. Naf sewwa, hekk qaluli. Kollox niftakar. Kienu jgħidulna li minn hemm ġejna, u mbagħad darba, aħna u mexjin, intlifna fil-bosk qalb ħafna siġar twal u qawwija.”² Aħna ġejna mill-ġenna. Din hi l-konvinzjoni ta’ Wistin huwa u jirrakkonta lil ommu Susanna meta sabu lil xulxin mill-ġdid; dan it-tifel u din l-omm li grajjiethom miġbura fit-trilogija *Hekk Thabbat il-Qalb Maltija* (2011), u li f’ċerti versi hija ispirata mill-grajja biblika tal-Familja ta’ Nazaret. Interessanti ferm li kellu jkun proprju Wistin li jlissen dawn il-kliem ta’ verità teologika profonda. Nistħajlu lil folla tgħajjat, kif għajtet dakinhar li sallbet lil Ġesù Kristu: imma dan it-tifel illeġittimu, frott ta’ att immorali l-aktar mistħi mwettaq barra miż-żwieġ u, għalhekk, mistmerr – hu u familtu – mir-raħal ċkejken li fih kellu x-xorti (jew diżgrazzja) jitwieled, x’seta’ qatt jgħallem lil niesu u ‘l tal-madwar dwar il-ġenna? Iva,

il-mistmerr u l-eskluż, kellu jkun hu li jitfa' dawl fuq l-għeruw sublimi tagħna fil-ġenna. Stqarrija xokkanti u tal-misthija! Kif qatt jazzarda? Ix-xokk sovversiv, sottili daqskemm hu mill-aktar qawwi, li jpingi Friggieri hawnhekk jixbah bħal f'mera l-istess xokk li ħa l-poplu li mar jinvista l-katavru jiddekomponi u jinten tax-xwejjah qaddis Zosima fl-*Aħwa Karamazov* ta' Fyodor Dostoevsky. Hekk kif f'Dostoevsky kellu jkun ix-xokk ta' ġisem mejjet jiddekomponi bl-aktar mod makabru (u mhux wiehed li jarmi żjut ifuħu, kif kien mistenni dak iż-żmien) li jagħti l-aħbar ta' kuncett ġdid u iżjed awtentiku tal-qdusija,³ hekk ukoll fi Friggieri kellu jkun tifel illeġittimu li jagħti l-aħbar, mill-ġdid, ta' kuncett ġdid tal-ġenna, wiehed li jħares lejn l-aħħar tappa fil-ħajja evoluttiva tal-bniedem mhux bħala premju ta' kemm għamilna opri tajba, kif nagħmlu mat-tfal, imma bħala l-għajxien diġà minn issa tal-valuri inaljenabbli li jsawru lill-bniedem fid-dinjità u l-awtenticità radikali tiegħu llum. Dan hu l-paradoss tal-mhux-mistenni li jirrivela veritajiet profondi li jixxukkjaw għax isibuna aljenati jew, aġar minn hekk, indifferenti.

Is-sensittività ta' Friggieri li permezz tagħha kien attent għall-paradossi tal-ħajja hija kwalità li aħna niċcelebraw fih, u mhux nibzġu minnha. Fil-fatt, il-kelma mtennija fil-poezija u n-novella ta' Friggieri hija biss l-aħħar tappa fi proċess twil interjuri – u allura spiritwali – li jara lill-poeta jinteressah, jikkommovi ruħu, u jagħmel tiegħu dawn il-paradossi. Harsa kienet tbiddlu, kelma kienet iċċaqalqu. Kienet proprju din is-sensittività li qarrbet lil Friggieri l-ewwel u qabel kolloxx lejn id-dgħajfef, bħal ngħidu aħna, il-vittma tal-gwerra, l-istramb u l-eskluż, l-ambjent naturali, Kristu “diżonorevoli”, eċċ. Pereżempju, il-poezija “L-Aħħar Talba tat-Toru”, permezz tal-metafora Kristoloġika tat-toru qawwi li jagħti haġtu f'idejn il-matador makakk u kattiv għat-tgawdija momentarja tal-folla, tikxef proprju din il-qalb sensittiva u l-imħabba ta' Friggieri għall-paradoss. Lanqas il-qawwa fiżika tat-toru ma kellha l-ħila tieqaf għall-kilba qattiela tal-matador:

Agħtini, matador, id-daqqa tiegħek.
 Bix-xabla t'idek biss nista' ninfeda,
 għaliya l-mewt hi t-tama li fadalli.
 Mhux jien li dħalt fl-arena biex niġġieled,
 mhux jien li ġibtek hawn tissogra haġtek.
 Int tilgħab u jien diehel fl-agunija.
 Immira, matador, u ddumx iżżejjed,
 nittama li tinfidni b'nifda waħda,
 inhoss heġġin id-dmija minn kull vlegġa
 li shabek deffsu f'għonqi u fi spallejja.
 Dan hu d-dramm tiegħi u ma nafx il-għala,
 fuq dan il-palk qed naħdem din il-parti,
 u jien l-attur li jmut fl-aħħar xena.
 Agħtini, matador, id-daqqa tiegħek,
 bil-mewt ninheles jien u tirbaħ inti,
 vampir, eroj ta' folla li ċċapċaplek
 kif jien se naqa' fl-art, maqtul bla ħtija.
 Jekk Alla ra dan kollu, se jżomm miegħi,
 hu biss ħanin, u llum jeħodni l-ġenna.⁴

Friggieri jhoss għal dak kollu li jisfa skjav tal-kapriċċi, u li ma jista' jagħmel xejn quddiem l-ebusija ta' qalb il-bniedem. Qalb Friggieri, għalkemm tingħafas u tbat, ma tiqafx tħabbat maż-żgħir u l-imwarrab. Jagħmel tiegħu kliem San Pawl li darba tenna lill-komunità Nisranija ta' Korintu, "Bil-qalb kollha nitgħaxxaq bid-debbulizzi tiegħi, bit-tagħjir, bl-għaks, il-persekuzzjonijiet, bid-dwejjaq minħabba Kristu; għax meta nkun dgħajjef, inkun qawwi" (2 Kor. 12:10). F'dan il-proċess interjuri ta' Friggieri jinsab is-sies tal-harsa kontemplattiva tiegħu lejn Alla, mill-banda l-waħda, u lejn id-dinja ta' madwaru, mill-banda l-oħra. Din il-harsa attenta, fil-fatt, fi kliem Simone Weil, hija l-oġhla talba għaliex hija relazzjoni ma' Alla u ma' ħutna l-bnedmin li tinbena fuq il-fidi u l-imħabba. It-talb, għal Weil, mhuwa xejn ħlief "attenzjoni assoluta u bl-ebda mod aljenata"⁵ għal Alla u l-kundizzjoni hlejqiya li tgħaqqadna lkoll

fl-istess kożmos. Friggieri kien attent għad-dettall u għal dak li s-soċjetà mghaġġla tal-lum qajla taħseb fuqu. Qalbu kienet tinghafas minhabba l-użu sfrenat ta' kull hlejqa u oġġett. Ma fittex qatt xejn hlief l-awtenticità interjuri, sottili, invizibbli, spiritwali ... dik li tħares lil hinn mill-qoxra li tidher. Din l-attenzjoni għaž-żgħir u l-paradoss kienet id-don spiritwali li ta Friggieri lis-soċjetà Maltija biex jixprunaha fil-valuri umani, spiritwali, u reliġjużi li, b'mod mghaġġel hafna, jidher li tilfet. Kif jista' l-qarrej ta' Friggieri, quddiem għotja tal-qalb daqstant generuża, ma jisimghux, mhux tant bil-widnejn imma bil-qalb?

Apparti minn hekk, bosta drabi Friggieri tkellem min-nostalgija fis-sens kumpless tal-kelma. Fit-trilogija li għadna kif semmejna, *Hekk Thabbat il-Qalb Maltija*, pereżempju, naraw tiżvolġi, mill-banda l-wahda, fl-ewwel żewġ rumanzi, nostalgija għal Malta li m'għadhiex aktar, fl-istorja ta' Susanna u familtha fraħal ċkejken imbiegħed, fil-kuntest ta' Malta ta' żmien l-Ingliżi, bi drawwiet familjari u reliġjużi definiti hafna. Mill-banda l-oħra, fit-tielet rumanz, naraw imbagħad tiżvolġi t-tfittxija ta' Wistin, iben Susanna, li issa hu żagħżuġh, għall-għeruq tiegħu u biex jifforma xbieha kemm ta' missieru Stiefnu li, minhabba l-hidma tiegħu mal-Ingliżi, huwa simbolu tal-moderniżmu u l-preżent, kif ukoll ta' ommu li, minhabba l-fedeltà tagħha lejn ommha Katarina, hija simbolu tat-tradizzjoni.⁶

Minn dan nifhmu li jekk wiehed iqalleb sew il-paġni letterarji ta' Friggieri, nintebħu li n-nostalgija mhijiex sempliciment xewqa li l-arloġġ jitreġġa' lura għal żmien li m'għadux, iżda, aktar preċiżament, li nifhmu l-preżent bħala l-ankra li biha se jżomm il-futur, nostalgija Platonika u Neo-Platonika, imsejja "anamnesis" li żżomm li l-bniedem iġorr fih għarfien tal-etern diġà sa minn qabel twelidu, f'għuf ommu, u li fil-ħajja l-għan tal-bniedem hu li jitgħallem jagħraf dan l-għarfien, jiftakru mill-gdid wara li jkun nesieh fit-trauma tat-twelid fuq din l-art huwa u jterraq, fi kliem Wistin stess, "fil-bosk qalb hafna siġar twal u qawwija."⁷ Il-punt tat-tluq, mela, mhuwiex l-issa

imma l-quddiem, l-eternità, il-ġenna, u l-mixja lura mhijiex nostalgika-idealista, waħda li tidealizza u tehel mal-passat, imma nostalgika-realista, waħda li tankra ruħha fir-realizmu tal-preżent. Kif jgħid Friggieri stess f’“Aħna Xewqa”, fil-ġabra *Il cuore dell’universo*,

Aħna tektika, aħna llum, mhux għada,
aħna l-oppożitt tax-xewqa li tgħejjixna,
ix-xewqa l-ankra li tgħerriqna magħha.⁸

Huwa dan l-għarfien divin tal-issa – imsejjaħ ukoll *logos* – li jikkostitwixxi s-sies li fuqu nżommu u nieqfu, nostalgija li l-Iskolastiċi fil-qasam morali jsejthulha *synderesis* u li tirreferi għal dik il-kapaċità naturali tal-bniedem li jintuwixxi wkoll kif tassew għandhom ikunu l-affarijiet, jew kif għandha timxi d-dinja fit-triq tas-sewwa. Din in-nostalgija hija l-prinċipju li bih il-bniedem jikkomunika u jitwahhad mal-Assolut, ma’ Alla. Il-mistiċi u l-awturi spiritwali tat-tradizzjonijiet kollha, tista’ tgħid, jitekellmu mill-essenza, mis-sies, mill-qalba tar-ruħ, ix-xintilla divina, jew ukoll it-tiswib tal-ħajja ta’ Alla fil-bniedem. Il-Papa Benedittu XVI isejjaħ din in-nostalgija bħala “t-tifikira ġewwinija tas-Sewwa” li permezz tagħha nagħrfu dak li hu sewwa, u nimxu fis-sewwa.

Hija din in-nostalgija tal-issa u tal-gejjieni li hallmitna b’din il-konferenza niċcelebraw lill-Prof. Friggieri, u nfakkru billi ngħarrxu flimkien – fl-opra li hu hallielna b’wirt nazzjonali – mil-laqta tal-ispiritwalità, mifhuma bħala l-qalba tal-eżistenza, dik li fit-tradizzjoni biblika hija l-prinċipju tal-ħajja, *nephesh* (ara Ġen. 1:30), in-Nifs Divin li jagħtina n-nifs ta’ kuljum, il-qalba li tinsab fil-ġuf tar-ruħ u li minnha jitwieled is-sens ta’ kollox,⁹ temi dawn li nsibuhom fl-opra poetika u letterarja – li dejjem taħtha hemm laqta filosofika u reliġjuża – tal-Prof. Friggieri.

Dil-perspettiva tirrifletti lilha nnifisha fil-varjetà ta’ temi u riflessjonijiet li qegħdin jigu ppreżentati f’dan il-volum u li jkopru l-oqsma tal-politika, ir-reliġjon, l-ekoloġija, u l-eżistenzjalizmu

filosofiku, f'kelma oħra, il-binja ta' dinja ġdida. Aħna u nirriflettu u nixtar, inhallu tqum fina din in-nostalgija tal-Ġenna ... li minnha ġejna, li fiha mxennqin ngħammru, dik il-Ġenna tal-art tant mixtieqa, "il-ħajja nnifisha dejjem u kullimkien, 'il fuq minn xi mkien, u xi ħadd, u xi darba,"¹⁰ li fl-aħħar nett lejha nittamaw li resqin jum wara jum, ukoll jekk inħossuna mitlufin fil-bosk ta' din il-ħajja qalb ħafna siġar twal u qawwija li bit-trawmi tagħha tnessina minn fejn ġejjin, fejn suppost qegħdin, u l fejn resqin.

Noti:

- 1 Kees Waaijman, "What is Spirituality?" *Acta Theologica Supplementum* 8 (2006) 1-18.
- 2 Oliver Friggieri, *La Jibbnazza Niġi Lura*, Sensiela Mireva Kittieba Maltin (Msida: Mireva, 2006) 123.
- 3 Fyodor Dostoevsky, *The Brothers Karamazov*, trans. David McDuff (London: Penguin Books, 2003) 423-437.
- 4 Oliver Friggieri, "L-Aħħar Talba tat-Toru," *Il-Pont* 52 (2019) 21.
- 5 Ara: Simone Weil, "Attention and Will," *I' Gravity and Grace*, trans. Emma Crawford and Mario von der Ruhr (London: Routledge, 1999) 117.
- 6 Ara: "It-Trilogija Hekk Thabbat il-Qalb Maltija (KKM 2011): Riflessjonijiet tal-awtur, Oliver Friggieri," *Il-Pont* 52 (2019) 20-21.
- 7 Jista' jkun li din hija allużjoni għal metafora simili li juża San Ġwann tas-Salib fis-sitta u tletin strofa tal-"Kantiku Spiritwali" meta jgħid, "... *entremos más adentro en la espesura*," li bil-Malti taqra hekk, "... u nidhlu l' ġewwa fejn il-ħdura hi sfiqa." L-istrofa shiħa ta' San Ġwann tas-Salib taqra hekk, "Ejja, Maħbub, nifirhu / u mmorru ha naraw sbuħitek tilma / fuq il-muntanja w l-gholja / li jnixxu ilma safi, / u nidhlu l' ġewwa fejn il-ħdura hi sfiqa." Iz-żewġ awturi qed jinqdew bil-metafora tal-iffullar tas-siġar qawwija bħala xbieha tal-iffullar ta' dinamiċi, relazzjonijiet, problemi u krizijiet, eċċ, li fihom jehtieg li nsibu (jew aħjar noħolqu) it-triq matul il-ħajja tagħna fuq din l-art. Imma mentri għal Friggieri dan kollu jservi biex jenfasizza d-diffikultà tal-ħajja u t-tiftixxa xejn faċli li qed jagħmel Wistin, għal San Ġwann tas-Salib ifisser preċiżament il-mument u t-triq li matulha sseħh it-trasformazzjoni vera interjuri tagħna bħala bnedmin integri u spiritwali. Ara San Ġwann tas-Salib, *L-Istrofi tal-Għanja bejn ir-Ruh u l-Għarus*, #36, trad. Hugh Mallia O.Carm. (Ruma, 1980) 23.
- 8 Oliver Friggieri, "Il cuore dell'universo," *Papiue: Rivista di poesia internazionale* 19, n. 58 (2009) 21.
- 9 Ara: Kees Waaijman, *Spirituality: Forms, Foundations, Methods*, trans. John Vriend (Leuven: Peeters, 2002) 439-440.
- 10 Friggieri, *La Jibbnazza Niġi Lura*: ix.

